

អង្គជំនុំជម្រះតុលាការកំពូលសម្រេចផ្តន្ទាទោស ខុច

ឱ្យជាប់ពន្ធនាគារអស់មួយជីវិត

លីម ជ័យទ័ត្ត

នៅថ្ងៃទី៣ ខែកុម្ភៈ ឆ្នាំ២០១២ អង្គជំនុំជម្រះតុលាការកំពូលនៃអង្គជំនុំជម្រះវិសាមញ្ញក្នុងតុលាការ កម្ពុជាបានប្រកាសសាលដីកាលើសំណុំរឿង០០១ ករណីជនជាប់ចោទ កាំង ហ្គេកអ៊ារ ហៅ ខុច ដែលជា អតីតប្រធានមន្ទីរ ស-២១ ឬកុកទួលស្មែងអំឡុងពេលនៃរបបកម្ពុជាប្រជាធិបតេយ្យ ។ នៅក្នុងសេចក្តី សម្រេចរបស់ខ្លួន អង្គជំនុំជម្រះតុលាការកំពូលបានសម្រេចផ្តន្ទាទោស ខុច ដាក់ពន្ធនាគារអស់មួយជីវិតពី បទឧក្រិដ្ឋកម្មប្រឆាំងមនុស្សជាតិនិងការបំពានបំពានយ៉ាងធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៨ ។

សេចក្តីសម្រេចរបស់អង្គជំនុំជម្រះតុលាការកំពូល គឺជាការឆ្លើយតបទៅនឹងពាក្យបណ្តឹងសាទុក្ខ របស់ សហព្រះរាជអាជ្ញា ជនជាប់ចោទ ខុច និងដើមបណ្តឹងរដ្ឋប្បវេណី ប្រឆាំងនឹងសាលក្រមរបស់អង្គ ជំនុំជម្រះសាលាដំបូងចុះថ្ងៃទី២៦ ខែកក្កដា ឆ្នាំ២០១០ ។ ពាក្យបណ្តឹងសាទុក្ខដែលបានប្តឹងស្នើសុំឱ្យ អង្គជំនុំជម្រះតុលាការកំពូលពិនិត្យលើបញ្ហាយុត្តាធិការបុគ្គល ឧក្រិដ្ឋកម្មប្រឆាំងមនុស្សជាតិ ការប្រកាស ទោស ភាពអាចទទួលយកបាននៃពាក្យសុំតាំងខ្លួនជាដើមបណ្តឹងរដ្ឋប្បវេណី និងសំណើសម្រាប់ដើមបណ្តឹង រដ្ឋប្បវេណី ។

បណ្តឹងសាទុក្ខរបស់សហព្រះរាជអាជ្ញាដែលបានដាក់ជូនទៅអង្គជំនុំជម្រះតុលាការកំពូល នៅថ្ងៃទី ១៦ ខែសីហា ឆ្នាំ២០១០ បានសំអាងថា អង្គជំនុំជម្រះសាលាដំបូងពុំបានផ្តល់ស្ថានទម្ងន់គ្រប់គ្រាន់ក្នុងការ ផ្តន្ទាទោសលើជនជាប់ចោទ និងបានផ្តល់ស្ថានសម្រាលទោសហួសហេតុ ។ ខុច គួរតែត្រូវផ្តន្ទាទោស បន្ថែមចំពោះឧក្រិដ្ឋកម្មប្រឆាំងមនុស្សជាតិ ជាអាទិ៍ ការដាក់ឱ្យទៅជាទាសករ ការដាក់នៅក្នុងមន្ទីរឃុំឃាំង ការធ្វើទារុណកម្មការរំលោភលើផ្លូវភេទ ការសម្លាប់វត្តមាន និងសកម្មភាពអមនុស្សធម៌ផ្សេងៗទៀត ដែល ត្រូវបានប្រព្រឹត្តនៅមន្ទីរស-២១ ។

នៅថ្ងៃទី២៥ ខែសីហា ឆ្នាំ២០១០ មេធាវីការពារក្តីឱ្យជនជាប់ចោទ កាំង ហ្គេកអ៊ារ ហៅ ខុច បានដាក់ពាក្យបណ្តឹងសាទុក្ខប្រឆាំងនឹងសាលក្រមរបស់អង្គជំនុំជម្រះសាលាដំបូង ក្នុងគោលបំណងចង់ឱ្យ អង្គជំនុំជម្រះតុលាការកំពូលលើកលែងការចោទប្រកាន់ទៅលើកូនក្តីរបស់ខ្លួនដោយអះអាងថាខុចមិនបាន ស្ថិតនៅក្រោមយុត្តាធិការរបស់អង្គជំនុំជម្រះវិសាមញ្ញក្នុងតុលាការកម្ពុជា ។

រីឯ ដើមបណ្តឹងរដ្ឋប្បវេណីបីក្រុមក្នុងចំណោមបួនក្រុម បានដាក់ពាក្យបណ្តឹងសាទុក្ខប្រឆាំងនឹង សាលក្រមរបស់អង្គជំនុំជម្រះសាលាដំបូង ដែលបានច្រានចោលសំណើសុំតាំងខ្លួនជាដើមបណ្តឹងរដ្ឋប្ប វេណីរបស់ខ្លួន និងស្នើសុំឱ្យមានការផ្តល់នូវសំណើផ្លូវចិត្ត និងសំណើសមូហភាពដែលមានលក្ខណៈសមរម្យ ទៅតាមការចង់បានរបស់ជនរងគ្រោះ ។

អង្គជំនុំជម្រះសាលាដំបូងធ្លាប់បានសម្រេចផ្តន្ទាទោស ខុច ឲ្យជាប់ពន្ធនាគាររយៈពេល៣៥ឆ្នាំ ពីបទឧក្រិដ្ឋកម្មប្រឆាំងមនុស្សជាតិ និងការរំលោភបំពានយ៉ាងធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ ១៩៤៨ ។ ក៏ប៉ុន្តែទោសនេះត្រូវបានកាត់បន្ថយរយៈពេល៥ឆ្នាំ ជាការទូទាត់ចំពោះការឃុំឃាំងជនជាប់ ចោទដោយខុសនីតិវិធីច្បាប់ដោយតុលាការយោធា និងរយៈពេល១១ឆ្នាំដែល ខុច ត្រូវបានឃុំខ្លួនបណ្តោះ អាសន្ននៅក្នុងពន្ធនាគាររបស់តុលាការយោធា និងនៅអង្គជំនុំជម្រះវិសាមញ្ញក្នុងតុលាការកម្ពុជា ។

សាលដីការរបស់អង្គជំនុំជម្រះតុលាការកំពូល បានសម្រេចទទួលយកពាក្យបណ្តឹងសាទុក្ខរបស់សហ ព្រះរាជអាជ្ញា ដោយបដិសេធសេចក្តីសម្រេចនៅក្នុងសាលក្រមចុះថ្ងៃទី២៦ ខែកក្កដា ឆ្នាំ២០១០ របស់ អង្គជំនុំជម្រះសាលាដំបូងដែលសម្រេចផ្តន្ទាទោសដាក់ពន្ធនាគាររយៈពេល៣៥ឆ្នាំ ដោយមតិភាគច្រើន លើសលប់ ។ អង្គជំនុំជម្រះតុលាការកំពូលក៏បានបដិសេធចោលនូវសេចក្តីសម្រេចរបស់អង្គជំនុំជម្រះ តុលាការដំបូងដែលបានផ្តល់សំណងចំពោះការរំលោភសិទ្ធិរបស់ ខុច ដោយសារការឃុំខ្លួនខុសនីតិវិធីច្បាប់ ដោយតុលាការយោធាកម្ពុជាចាប់ពីថ្ងៃទី១០ ខែឧសភាឆ្នាំ១៩៧៧ ដល់ថ្ងៃទី៣០ ខែកក្កដាឆ្នាំ២០០៧ ។ ពាក្យបណ្តឹងសាទុក្ខរបស់ ខុច ដែលលើកឡើងថា ខ្លួនមិនស្ថិតនៅក្រោមយុត្តាធិការបុគ្គលរបស់អង្គជំនុំ ជម្រះវិសាមញ្ញក្នុងតុលាការកម្ពុជា អង្គជំនុំជម្រះតុលាការកំពូលបានសម្រេចថា ការកំណត់ថាជនជាប់ចោទ ខុច ជាមេដឹកនាំជាន់ខ្ពស់ ឬជាអ្នកទទួលខុសត្រូវខ្ពស់បំផុត គឺជាសម្បត្តិកិច្ច របស់រដ្ឋាភិបាលសហព្រះរាជអាជ្ញា និងសហចៅក្រមស៊ើបអង្កេត និងបានបដិសេធនូវស្រុកទៅលើបណ្តឹងសាទុក្ខរបស់ជនជាប់ចោទ ខុច ទាក់ទងនឹងយុត្តាធិការលើរូបបុគ្គល ។ ពាក់ព័ន្ធនឹងសេចក្តីសម្រេចឲ្យមានស្ថានសម្រាលទោសរបស់អង្គជំនុំ ជម្រះសាលាដំបូងទៅលើរូប ខុច អង្គជំនុំជម្រះតុលាការកំពូលបានបដិសេធចោល ដោយសំអាងថា អង្គជំនុំជម្រះសាលាដំបូងបានផ្តល់នូវការសម្រាលទោសទៅដល់ជនជាប់ចោទខុច ដោយមិនសមហេតុផល និងបានខកខានក្នុងការបន្ថែមនូវទម្ងន់ទោសឲ្យបានគ្រប់គ្រាន់ចំពោះអំពើឧក្រិដ្ឋកម្មធ្ងន់ធ្ងរដែល ខុច បាន ប្រព្រឹត្តនៅអំឡុងពេលដែលខ្លួនមានតួនាទីធំជាងគេនៅមន្ទីរស-២១ ។ អង្គជំនុំជម្រះតុលាការកំពូលបាន សម្រេចបន្ថែមទម្ងន់ទោសចំពោះ ខុច ឲ្យដល់កម្រិតអតិបរមានៃទោស គឺដើម្បីដាក់ទោសឲ្យសមទៅនឹង ឧក្រិដ្ឋកម្មដែល ខុច បានប្រព្រឹត្ត និងដើម្បីធ្វើឲ្យរាងចាល ។ ខុច ដែលមាននាទីជាប្រធានមន្ទីរសន្តិសុខ ស-២១ បានបំពានតួនាទីរបស់ខ្លួន ដោយបានបង្កាត់បង្រៀនបញ្ជា និងគ្រប់គ្រងទៅលើបុគ្គលិកក្នុងការធ្វើ ទារុណកម្មជាប្រព័ន្ធ និងការសម្លាប់អ្នកទោសដែលត្រូវបានចាត់ទុកថាជាសត្រូវរបស់របបកម្ពុជាប្រជាធិប តេយ្យ ដោយបានបង្ហាញពីការខិតខំប្រឹងប្រែងបំពេញភារកិច្ចដើម្បីធ្វើឲ្យមន្ទីរស-២១ ដំណើរការទៅបាន យ៉ាងរលូន ។ អង្គជំនុំជម្រះតុលាការកំពូលបានសម្រេចថា ការប្រកាសដាក់ពន្ធនាគាររយៈពេល៣៥ឆ្នាំ ដោយអង្គជំនុំជម្រះសាលាដំបូងមិនបានឆ្លុះបញ្ចាំងឲ្យបានសមរម្យទៅនឹងឧក្រិដ្ឋកម្ម និងស្ថានភាពបុគ្គល របស់ កាំង ហ្គេកអ៊ាវ ឡើយ ។

អង្គជំនុំជម្រះតុលាការកំពូលបានចាត់ទុកសេចក្តីសម្រេចរបស់អង្គជំនុំជម្រះសាលាដំបូងថា មាន កំហុសអង្គច្បាប់ ដែលបានស្រូបបញ្ជូលនូវបទឧក្រិដ្ឋកម្មមូលដ្ឋានដទៃទៀតនៅក្នុងឧក្រិដ្ឋកម្មប្រឆាំងមនុស្ស ជាតិនៅក្នុងបទល្មើសធ្វើទុកបុកម្នេញនៅក្នុងឧក្រិដ្ឋកម្មប្រឆាំងមនុស្សជាតិ ហើយជំនួសវិញដោយការ សម្រេចដាក់ពន្ធនាគារលើ ខុច ពីបទឧក្រិដ្ឋកម្មមូលដ្ឋាននីមួយៗទាំងអស់នៅក្នុងឧក្រិដ្ឋកម្មប្រឆាំងមនុស្ស ជាតិដែលបានរកឃើញថា ជាការទទួលខុសត្រូវរបស់ ខុច ។ អង្គជំនុំជម្រះតុលាការកំពូលសម្រេចតម្កល់ ការដាក់ពន្ធនាគារពីបទធ្វើទុកបុកម្នេញនៅក្នុងឧក្រិដ្ឋកម្មប្រឆាំងមនុស្សជាតិ និងសម្រេចដាក់ពន្ធនាគារបន្ថែម ទៀតពីបទសម្លាប់រង្គាល (រួមបញ្ចូលអំពើមនុស្សឃាត) បទធ្វើឲ្យទៅជាទាសករ បទដាក់ក្នុងមន្ទីរឃុំឃាំង បទធ្វើទារុណកម្ម និងអំពើមនុស្សធម៌ផ្សេងៗទៀតនៅក្នុងឧក្រិដ្ឋកម្មប្រឆាំងមនុស្សជាតិ ។

ទាក់ទងនឹងភាពអាចទទួលយកបាននៃពាក្យសុំតាំងខ្លួនជាដើមបណ្តឹងរដ្ឋប្បវេណី អង្គជំនុំជម្រះតុលាការ កំពូលបានសម្រេចទទួលយកដើមបណ្តឹងរដ្ឋប្បវេណីចំនួន១ រូបក្នុងចំណោម២២រូប ដែលធ្លាប់ត្រូវ បានច្រានចោលនូវឋានៈជាដើមបណ្តឹងរដ្ឋប្បវេណីដោយអង្គជំនុំជម្រះសាលាដំបូង ។ ដើមបណ្តឹងរដ្ឋប្ប វេណីទាំង១ រូបដែលទទួលស្គាល់ដោយអង្គជំនុំជម្រះតុលាការកំពូលរួមមាន ១) លី ហិ ហៅ អ៊ា ហិរ ២) ហឹម ម៉ុ ៣) ឆាយ កន ៤) ហុង សារ៉ាត ៥) ភោត ខន ៦) ម៉ន សុធា ៧) ឈឹម ស៊ីថា ៨) ណាំ ម៉ុន ៩) ROTHSCHILD Joshua ១០) JAMES Jeffrey ។ រីឯពាក្យបណ្តឹងសាទុក្ខពាក់ព័ន្ធនឹងសំណើទាមទារ សំណងផ្លូវចិត្ត និងសមូហភាពរបស់ដើមបណ្តឹងរដ្ឋប្បវេណី អង្គជំនុំជម្រះតុលាការកំពូលបានសម្រេច តម្កល់សេចក្តីសម្រេចរបស់អង្គជំនុំជម្រះសាលាដំបូងដែលសម្រេចចងក្រង និងផ្សព្វផ្សាយនៅលើគេហ ទំព័រផ្លូវការរបស់អង្គជំនុំជម្រះវិសាមញ្ញក្នុងតុលាការកម្ពុជានូវរាល់សេចក្តីថ្លែងសុំអភ័យទោស និងការ ទទួលស្គាល់ការទទួលខុសត្រូវដែលធ្វើឡើងដោយ ខុច នៅអំឡុងពេលដំណើរការជំនុំជម្រះរបស់អង្គជំនុំ ជម្រះសាលាដំបូង និងនៅអង្គជំនុំជម្រះតុលាការកំពូល ។ ចំណែកឯសំណើសុំទាមទារសំណងផ្សេងទៀត ត្រូវបានអង្គជំនុំជម្រះតុលាការកំពូលសម្រេចបដិសេធចោល ដោយសារតែសំណើទាំងអស់នោះមិនអាច អនុវត្តបាន និងទាមទារមានការចំណាយធនធានហិរញ្ញវត្ថុរបស់ ខុច ដែលមិនមានលទ្ធភាពអាចចេញ សងបាន ហើយសំណើមួយចំនួនក៏ជាការបង្កប់ចំពោះរដ្ឋរបស់កម្ពុជា ។

សាលដីការរបស់អង្គជំនុំជម្រះតុលាការកំពូល នឹងក្លាយទៅជាការបើកទំព័រប្រវត្តិសាស្ត្រថ្មីមួយ សម្រាប់ប្រទេសកម្ពុជា ហើយក៏ជាសេចក្តីសម្រេចចុងក្រោយលើកដំបូងរបស់អង្គជំនុំជម្រះវិសាមញ្ញក្នុង តុលាការកម្ពុជា ដែលសម្រេចពីជោគវាសនារបស់អ្នកទទួលខុសត្រូវមួយរូបនៃរបបកម្ពុជាប្រជាធិប តេយ្យ ។